
म्हज्या यादींतल्या गांवाक 
आनी त्या गांवच्या यादींक 

काळजांत उफेल्ले 
हे ' यादींचे ऊमाळे 


माये मोगान ओपतां . 


महेश 

मनातलीं उतरां 


नमस्कार , 

गुपाट काळखांत शेणिल्लो गांव 
नंद्रण ताचें नांव 
अटंगें रान चोंयवशीं 
सवणीं सावदां मोनीपिशी 
अस्तित्वाखातीर झगडपी मनीस 
तांतूतलोच एक हांव ... 


अशी म्हजी वळख करून दीत हांवेन ‘ फुल पाकळ्यो ' ह्या म्हज्या पयल्या 
कविता झेल्याच्या आदारान कोंकणी साहित्य मळार पयले पावल मारिल्ले , 
आनी तेन्ना म्हणिल्ले , कोंकणी साहित्य मळार म्हाका खूब मुखार वचपाचे 
आसा . ते नदरेन आयज आनीक एक पावल मुखार उखलताना मनघर 
खोंशयेन भल्लां . 

सैमाची सोबीत झालर आंगार ओडून पाचवेंपण सदांच मिरोवपी 
सुपुल्लो असो म्हजो जल्मगांव ‘ नंद्रण ' सोडून हांव मोलें गांवांत रावपाक 
आयलो . अशें करप मनाविरूद्ध अशिल्ले , पूण सरकारी आदेशाक पाळो 
दिवचोच पडलो . खरी गजाल सांगची जाल्यार तनान जरी हांव हांगा 
रावपाक लागलो तरीय मनान हांव म्हज्या गावांतच धांव मारतालो ... 
आयज मेरेन त्या गांवची ओड मात्तूय उणी जावंक ना . म्हजे उमेदिचे 
ल्हानपण हांवेन थंय सारले . त्यो यादी आजूनय मनांत तश्याक तशय्यो 
ताज्यो काळजांत आसात . इतली वर्सी त्यो यादी काळजांत उमळटाल्यो , 
मनांक भरतें हाडटाल्यो , त्योच म्हज्या गांवच्यो यादी एकठांय करून हे 
' यादींचे उमाळे ' तुमच्या मुखार दवरपाचो यत्न केला . 

हातूंत आसात म्हज्या यादीतल्या गांवचे लोक , गांवची मनां 
पांचवी रानां , फुलां - फळां , सवणी - सावदां , गांवची रीत , गांव सोडटना 
मनांत आयिल्ली भिरांकूळ मोडां , त्या खिणांक जाण्ट्यां - नेण्ट्यांच्या 

काळजांतले श्वास - उश्वास आनी जायतें . कांय गजाली मनश्याच्या 
मनपटलार कोरांतून दवरिल्ल्यावरी दसतात . म्हज्या गांवच्यो यादीय 
तश्योच . त्यो सासणाच्यो . तांकां अंत ना . सुवात बदल्ली तशे बदल म्हाका 
आपणावचे पडले . पुणून जेन्ना हांव गांवांतले आदले जिणें आनी आताचें 
जगणे तागडेन घालून जोखपाचो यत्न करता तेन्ना सदांच म्हज्या गांवचे 
जिणे आशिल्लं दालें जड जाता , आनी मन गांवावटेन धांव मारता देखून 
हांवेन जोखपच बंद केलां . किद्याक तर यादिंचे आशिल्ले उमाळे काळजांत 
मावनात . तांकां म्हज्या काळजाची सुवात पावना . म्हज्या मनांत म्हज्या 
जल्म गांवा विशी आशिल्ल्यो भावना म्हळ्यार हे यादिंचे उमाळे . 
पुरायपणान नासत तरीय हांवेन केल्लो एक यत्न , किद्याक तर मनांत आसा 
ते सगलेच कागदार देवताच अशें ना ... हांगा थंय भोवपी भिरमूट चिमटेंन 
एकवेळ धरूंक जायत . पूण काळजाचे सगळेच बोल धरूंक हांव तरी 
असमर्थ . पूण जितले म्हण काळजाचे बोल आनी मनाचे स्वर म्हज्या 
चिमटेक मेळ्ळे ताचेच दुसरे रूप म्हळ्यार हे “ यादींचे उमाळे ' 

म्हज्या ह्या उमाळ्यांतल्यान व्यक्त जाल्ल्यो भावना कितपत 
यशस्वी जाल्यात तातूंत हांवेन कितले यश मेळयला हे थारोवपी तुमीच , 
देखून ते हांव तुमचेर सोडटा . 

हो झेलो उजवाडाक हाडटना म्हाका म्हज्या घरच्यांचो खूब तेको 
मेळ्ळो . तशेंच अनिल सावंत , शाबलो पर्येकार , बोस्तँव वाझ ह्या म्हज्या 
इश्टानीय म्हजी उर्बा वाडयली देखून हांव तांचो उपकारी . तशेंच मेळिल्ले 
फावट म्हजे फाटीर उर्बाभरीत हात भोवडावपी आदार दिवपी उलोवण्यान 
म्हजे बळगे वाडोवपी दो . विवेक गायतोंडे ( मुंबय ) हांकाय हांव देव बरें 
करू म्हणटा . 

आनी आतां म्हाका मनाकाळजासावन जांच्या उपकारांत 
रावपाचे आसा ते ह्या कविता झेल्याचे खरे निर्माते , जांच्या कलात्मक 
दृश्टींतल्यान ह्या पुस्तकाचे मुखचित्र रंगला , म्हाका आयज कवी म्हण उबो 
रावपाक व्हड आदार केला ते म्हजे इश्ट , साहित्यिक बाब रामनाथ गावडे . 
आनी कोकणी कविता मळा वयले म्हजे ऋषीतुल्य गुरू , म्हाका कोंकणी 

भाषेचे भाषाशास्त्र तशेच कोकणी व्याकरणाची विंगंड विगंड तासां आनी 
कोकणी भाषेची नीज सुंदराय दाखोवन दीवपी जेश्ट कवी आनी सुटके 
झुजारी भौ . नागेशबाब करमली हांकां , तांच्यानी म्हाका केल्या आदाराक 
लागून आनी म्हजे कवितेचो अभ्यासपूर्ण असो प्रस्तावनेच्या रूपात नियाळ 
करून म्हाका व्हड आदार केला . तेन्ना तांच्या हांव उपकारांतूच रावपाक 
सूख मानता . 

तेच परी अक्षर जुळोवपी , छापपी हाणीय हो कविता झेलो सोबीत 
जावचो म्हण कश्ट उप्रासले , तांकांय हांव देव बरे करू म्हणटा . 

निमाणेकडेन व्हडा खोशयेन हे म्हजे मनांत उफेल्ले ‘ यादींचे 
उमाळे ' तुमच्या हातांत दिता आनी तुमच्यो मोलादीक सुचोवण्यो 
आयंकूक उमळशिकेन रावता . 

देव बरें करूं . 


महेश गो . गांवकार 
9420768658 

सैमाच्या सांगातांतले उमाळे 


कवितेक अमूकच एक विशय लागना फक्त विशयाचो सोद घेत 
भोंवता ती कविता नीज गुणांनी फुलूक पावताच अशें ना आमी म्हण्टात 
ही अमूक विशयावयली कविता ती तमूक विशयावयली कविता . 
आजकाल कविता आपणालें रूप बदलीत आसा . कोंकणी कविताय हाका 
आडवाद ना . विशय मुखार दवरून रचिल्ली कविता म्हळ्यार बंधनाचे 
आयटीत बांदून दवरिल्ली उतरांची माळ . एका काळार तें चल्ले फुलाचेर एक 
कविता . खळखळट्या उदका प्रवाहाचेर एक कविता . माडाचेर एक 
कविता , सुंदर रुपाचे चलयेचेर एक कविता . असल्या कवितांचे दीस 
म्हज्या हिसबान तरी सोंपले . आतांची कविता एक नवे विशाळतायेंतल्यान 
येता . हाकाच लागून सर्वसादारणपणान कवी आपणे ही कविता बरयली 
अशें म्हणचे परसय ही कविता म्हाका आयली अशें म्हणपच अदीक पसंत 
करता . कविता ही धोडावन पिकयिल्ल्या पणसावरी आसची न्हय . ती 
आपूणसोच पिकिल्ल्या आनी आपणालो परमळ शिंवरावपी आंब्या 
पणसावरी आसची . पिकपाची ही सैमीक रीत . जें सैमीक आसता तें आपलें 
आपूणच प्रगट्टा . 

बाब महेश गांवकाराले यादींचे उमाळे वाचताना म्हाका असोच 
कितेंसो अणभव आयलो . ह्या झेल्यांतल्या कवितांचेर , अर्थात सगळ्याच 
न्हय पूण चडशा कवितांचेर सैमसंवेदनाची दाट सया पातळिल्ली दिसता . ते 
भायर , आमच्या भोंवतणच्या संवसारांत जें , कितें घडटा वा मनीस म्हण 
ताका जें कितें बादता तेंय ह्या ‘ यादींच्या उमाळ्यांनी ' आपणाल्यो 
पावलखुणा दाखोवन दिता , प्रगटायता . 

मनीस ज्या वातावरणांत जियेता , जे पळयता , अणभवता तें 
सगळे मन जितले संवेदनशील आसता ते ते प्रमाणांत आपणामदें ओडून 
घेता , शोशून घेता आनी ते मागीर ताचे जिणेचो भाग जाता . महेशबाब 
सह्याद्रीच्या मुळसांत पाचव्या - चार सैमाच्या गोपांत सुकण्या - सावदांचे साद 
आयकत आनी तरेकवार , भूल घालपी पिसोळ्यां - फूलपाकुल्यांचे नाच 

पळयत वाडला . ते सगळे ताचे कवितेत येना आसतना उरिल्ले जाल्यार 
अजापच दिसपाचें . 
तो जेन्ना - 

" गांवचे सैम , गांवचे दायज 
अपुरबाय मना मनांत 
खोशे विरयत जिणे जगतात 
दर जीव खिणाखिणाक 


अशी उतरां बरोवन वता तेन्ना तो रानावाटेर खंयच सांडूक ना , पूण ताका 
जें सांगूक जाय तें तो अचूक पणान सांगता हे जाणवता . महेशबाब 
सैमरुपां तरातरांनी उकतायता एके कवितेत 

" सकाळच्या पारार 
झूळ झूळ वायर 
सैमगीत गावपाक 
सवण्या पिलां रावल्यांत ... 
आमुल्लेचे तेंगशेर 
रुखाचे खांदये खांदयेर 
चिवचिवाट किलबिलाट 
तालीम बरी चल्ल्या ... 


अशी उतरां येतात तेन्ना दोळ्यांसामकार एक सोबीत जिवाळ चित्र उबें 
रावता . अशेंच आनीकय एक शब्दचित्र येता . कवी म्हण्टा : 

पिसोळ्याक रान मेकळे 


फुला फुलार नाचपाचें 


गोड गोड म्होंव चोखून 
मस्त पैकी कळ्या सांगता खेळपाचें 

सैमाच्या सांगातान वाडिल्ल्या महशेबाबाक सैमाची तरेकतरा रुपां साद 
घालतात . “ गांवां कुशीचे दोगुल्लेची , जायती रुपां हांवेन पळयल्यां ' अशें 
सांगतां सांगतां ते दोगुल्लेचे शियाळ्यांतलें रूप तो चितारता . तो सांगता 

शियांच्या दिसांनी 
धव्याफुल्ल धुक्यान धांपिल्ली 
धुक्याचो पदर आंगा खांदार आवळीत 
सफेद पातळ न्हेसलेल्या 
पिकिल्ल्या साधवावरी ध्यानस्त 
थंड शांततायेन मन भुलायणारी . 


. 


अशें सांगता सांगता ते दोगुल्लेचे बदलिल्ले रूपय कवीक दिसता . तो खंतीन 


म्हण्टा : 


पळोव नजो अशी 
पूण हालींसराक मात 
जशी दोगुल्ली आपल्याचेरच बेजारल्या 
रागार फुगार जावन वग्गी बसल्या . 


सैमाच्या सांगातांत आपणाक पुरायान एक रुपावन घेवपी कवी आपणा 
भोंवतणचो संवसारय विसरना . तो युवकां खातीर ' युवागीत ' गायता . 
रुखावळीचेर हावळ हाडपाचेर तो “ आपोवणे बऱ्याक न्हय वायटाक " अशें 
म्हणत शिटकावणी दिता . हांगाथय चलिल्ले अत्याचार , झुंजां पळोवन कवी 
अस्वस्थ जाता आनी “ चला उठया जागे जावया चुट्यो पेटोवया , थय 
थय नाचोवया , अत्याचाराच्या भस्मासुराक सासणाचो लासून उडोवन " ह्या 
उतरांनी आपणालें मन उक्तें करता . 

महेशबाबाली “ म्हजो गांव ' ही कविता , पुर्वजांनी वसयिल्लो 
गांव अभयारण्याच्या आवाठांत आशिल्ल्यान रितो करचो पडटा गांव 
सोडून दुसरेकडेन वचचे पडटा हे विशींचे मनांतले खतखते उक्तायता . तो 
म्हण्टा : 

जाण्टयानी भारिल्ली खुटी 
गांव गांवकी घेवन बसले 
पूण आतां कितें घडलें पळय 
साटली पोटली मारून खांदार 
जळी मळी फाफसून पडले . . 


उतरां तशी सादींच पूण ती वाचून काळीज चर्रजालेबगर उरना . वर्सी 
संकीनी जी भंय सर्वार्थान भोगली तीच एक दीस सोडची पडप आनी 
मागीर खंय तरी दुसरेकडेन वचून नवी खुटी मारची पडप हे दिसता तितलें 
सोंपे न्हय . तांतली खंत ही कवीची निजाची हे विशी दुबावच ना . ती 
आनीकय उत्कटतायेन व्यक्त जावं येताली हे मात हांगा मुजरत नोंद 
करीन दिसता . 

ह्या झेल्यांतल्या कवितांनी हेर गजाली वांगडा “ मोगाचे मोड " 
आसा “ फुलत्या फुलाक फुलू दी ' हे कवितेत चली जातली म्हण गर्भ 
व्हळोवपाचे मनीसपणा भायले करणेचेर बडी मारल्या . एके कडेन केगदीचे 
बनय येता . कवीक , “ सैमीक अत्तराची कुपी घेवन लिपिल्लो हळदुवोच 
कवासो ' खुणायता आनी तागेलें सभावीक अशें सैमसांगताचे नातें अदीक 
घट्ट करता , दृढ करता . कवीचे नदरेंतल्यान मिनाच्यो खणी तर सूटच 
नात . कारण ताचो वाठारच खणीचो . तो म्हण्टा 

" खण खण माती हांगा 

खण खण माती " 
ह्या साद्याच उतरांनी तो एके तरेचो उद्वेगच उक्तायता . कारण खणी धन 
निर्माण करतात . पूण तांच्यातल्यान उद्भवपी दुश्परिणामय तो पळ्यता . 

महेशबाबाली कविता सैमाच्या सांगतांत फुलता , परमळटा अशें 
आसले तरी तिका मनीस , ताची जीण आनी सरभोंवतणच्या समाजांत जें 
कितें घडटा तेंय सगळे लागता . अशे घडप सभाविकच कवीची कविता 
आपणांतूच मुंगरून म्हण्टात तशी आसूंकच शकना . “ कोंकणी आतां 
देखणी जाल्या " अशें म्हणीत कवी कोंकणीचे देखणेपण गायता . तेन्ना 


X 


ताका ताचे हे भाशेन जो एक आत्मस्वर दिलो ताचे तो कृतज्ञ मनान स्मरण 


करता . 


“ फूल पाकळ्यो ' हे उप्रांतचो कवीचो हो दुसरो काव्यझेलो . ह्या 
झेल्यांतल्यो कविता वाचतकीच कवीचो काव्यप्रवास ताणें जो मार्ग वेंचून 
काडला ताचे वयल्यान आडखळी विणे तसोच चालू आसा अशें दिसता . 
बरी गजाल . तरी पूण ह्या प्रवासांत ताच्यो जाणिवो आनीकय खोलायेचो 
तशेंच उंचायेचो वेध घेवपी जावंक जाय अशें मात मुजरत सांगीन दिसता . 


नागेश करमली 


" मानसदीच " 
चिंबल गोंय 

- 


यादी 


यादी कालच्यो 
यादी पयरच्यो 
यादी घरच्यो 
यादी गांवच्यो 


यादी हयन्हयश्यो 
यादी पोरन्यो 
यादी तिकतिकीत ताज्ज्यो 


सगळ्यो एकसणीच मेळटात 
आनी उमळटात काळजाभितर 
उमाळो हड्डयान मावना 
देखून जीव थतर वितर 


यादी कालच्यो पयरच्यो 
जिवाक सुशेग दिनात 
कालच्या परस किदें वेगळे करचें 
होच विचार घोळयता मनांत 


यादींचे उमाळे 


१ 


यादी घरच्यो , घराब्याच्यो 
तीन खुरांचे चुलीर माणिल्ल्या संवसाराच्यो 
णव जाणा भावणां मदीं 
हांसत खेळत मस्तेपणान 
सैम घरांत सारिल्या भुरगेपणाच्यो 


यादी गांवच्यो 
गांवार पातळिल्ल्या सैमीक 
पांचव्या पांगरुणाच्यो 
घुमटावयली थाप आनी 
कासाळ्याचो गाज गाजोवपी 
चवथीच्यो , 
धोलावयली तोणी आनी 
ताश्यार नाचपी बडी 
शैबयच्या तालार बेधुंद 
नाचपी शिगम्या मेळाच्यो 


यादी ... 
गांव सोडटाना चेयर फाकिल्ल्या भंयाच्यो 
थरथरपी कुडीच्यो 


यादींचे उमाळे 


२ 


रडटल्या मनांच्यो 
अखेरच्या खिणाक घरा दारार 
नदर भोवंडायतना 
काळजांतल्यान आयिल्लो उमाळो 
थोपूंक जावंक ना देखून 
दोळ्यांतल्यान भळभळीत व्हांवपी दुकांच्यो 


सिमेवयल्यान वळून पळयतना 
रितो पडींग उगडो नागडो गांव 
आमकां दुशणां दितालो खेपतालो 
काय दितालो आपलो मायेमोगाचो आशिर्वाद ... ? 


तोच गांव यादींच्या रुपांत 
उमळटा काळजांत 
सामको खोल खोल मनांत 
खोल खोल मनांत ... 


यादींचे उमाळे 


३ 


भुंयपुता 


गांवच्या म्हज्या भुंयपुता 
सैमराणी तुका सादयता 
नाडे पेन्ना तुजी पोटांत घालून 
हांसत्या मुखान तुका येवकारता 


व्हटयेत तिच्या वाडलो तूं 
आंगा खांदार खेळ्ळो 
पाखांत बळगें भरतकच 
वायसयत शारा दिकेक उडलो 


वाऱ्या झोतार उडलो तूं 
परतून केन्ना ना आयलो 
नाळ तुजी ह्या मातयेतच पुरल्या 
तुका विसर कसो पडलो 
सांग विसर कसो पडलो . 


यादींचे उमाळे 


४ 


शारांतले वारें नवें 
भिनले तुज्या आंगापांगाक 
वायंगणातली शेता मेर 
न्हय देगेवयली आमुल्ले तोरां 
गोठणांतली गोरवां वासरां 
नागडी उगडी गांवची पोरां 
गांवची रीत गांवची भास 
दोगुल्यांतली चुन्नां काण्णां 
विसरत गेलो दिसपट्टी खिणा खिणाक 


विखाळ विचारांचे आंगले घालून 
तूं थंय शारांत जळपेता 
सैमराणी तुजेर निशेवन लेगीत 
भेटेक तुजे आशेता 


हालिंसराक पुता तूं येतलो देखून 
दवान भिज़िले वोले वाटेर 
तणान भरिल्या पाचव्या मळार 
नदर मोखून ती बसता 
उंच उंचेल्या दोगुल्ल्यांनी 
साद तिगेलो घुमता 
पुता साद तिगेलो घुमता 


यादींचे उमाळे 


५ 


आरंभ 


कोण खंयच्यान आयिल्ले 
खुंटी मारून 
मठी बांदून राविल्ले 
खंयच्या काळार 
खंयच्या तेपार 
हे वंशवेलीक 
पयले फूल धरिल्ले , 


जाप सोदपाक , 
काळाच्या मार्गार उरफाटे चालीन 
नेटान पावल उख्खल्ले 
नकळो आसलो वचचे पडत खंयमेरेन 
तेन्ना मन म्हजे उलयलें ... 
किदें येवजिता 
काळाक मेजूक सोदता 


यादींचे उमाळे 


६ 


सोडून दी 


नात्यांची गाथन , व्हड घुस्पागोंदळ 
आरे तूं , हांव 
हांव तूं 
आमी तुमी 
ही वळेरी व्हड 
तूं चिंतून पळय 
शेवट नाशिल्ल्या एका नात्याचो 
आरंभ 
दाखयशीत सांग म्हाका कशेतरेन 


यादींचे उमाळे 


७ 


म्हारूख 


म्हज्या वाड्या वयल्या 
आंब्या पणसांनी 
मळबार झोपय मारपी 
माड - माड्यांनी 
किंदळी माट्टींनी 
सायल्या सिसम सारख्या म्हरूखांनी 
पळयली जायती वाऱ्याची वादळां 
अटंग्या पावसाचे भिरांकूळ रौद्ररूप 
पूण मनान मात्तूय हाल्ले नात 
खोल खोल मुळां जमनीत रिगोवन 
धर्रतरे मायेक घांस मारून रावले 


यादींचे उमाळे 


८ 


आमचे व्हड जाण्टेले 
थकिल्ले म्हालगडे मात 
एकाच वादळाच्या तडाख्यान 
थतर वितर जाले 
अचकीत बागवले 
काय जाण तर कच्च करून मोडले 


आतां पडल्यात फाफसून जळी मळी 
एका मेकांचो आदार सोदीत 
जाण्टे पिरायेर धिगी सोदीत . 


यादींचे उमाळे 


8 ९ 


म्हजो गांव 


गांव जाती खाली 
मनां जाता रिती 
काळजा काळजांत 


तश्योच उरल्यात 


ह्याच गांवच्यो 
जायत्यो यादी ... 


भुकेल्ल्यान पोट भरून 
धेकर हांगा दिल्यात 
तानेल्ल्यान तान आपली 
रुच्चीक उदकान भागयल्या 
थंड शितळ वातावरण 
सैमाचेंय रूप सोबीत 
नितळ मनान बसल्यार हांगा 
अचळय सुचता कवीत ... 


यादींचे उमाळे 


१० 


मना मनांत आसा हांगा 
मायेच्यो झरी 
काळजा - काळजांत खोल खोल 
आपलेपणाच्यो खणी , 


जाण्ट्यांनी मारिल्ली खुंटी 
गांव गांवकी घेवन बसले 
पूण आतां कितें घडले पळय 
साटली पोटली मारून खांदार 
जळी मळी फाफसून पडले . 


यादींचे उमाळे 


११ 


रूप सुंदर दोगुल्ली 


गांवां कुशिचे दोगुंलेची 
जायती रुपां हांवेन पळयल्यां 
रसरशीत उपाट भरिल्ली 
सैमाची खाण हांवेन पळयल्या ... 


पावसा दिसांनी , 
पाचव्या म्हयन्यांत पांचवोच शालू न्हेसलेली 
रूप सुंदर अस्तूरी दिसची तशी 
ल्हानशीच दोगुल्ली 
पाचवेपण आंगभर खेळयत 
मुरगट्टा मुमुरक्यानी हांसता 
लजतना दिसता नवी नवी व्हकल कशी , 


शियांच्या दिसांनी 
धव्याफुल्ल धुक्यान धापिल्ली 
धुक्याचो पदर आंगा खांदार आवळीत 
सफेद पातळ न्हेसलेल्या 


यादींचे उमाळे 


१२ 


पिकिल्ल्या साधवावरी ध्यानस्त हा 
थंड शांततायेन मन भुलयणारी 


धुल्लान भरिल्ल्या 


रखरखीत वताच्या दिसांनी 
तापीन करपून गेल्ल्या 
झाडा पेडांक , धुल्लान 
वताच्या कडान कडकडीत तापिल्या 
काळेत्री तळपांक आंगा खांदार सांबाळीत 
सामकी भकास 
पळोव नजो अशी 
पूण हालीसराक मात 
जशी दोगुल्ली आपल्याचेरच बेजारल्या 
रागार फुगार जांवन वगी बसल्या 
खंय गेली ती सुंदराय 
कोणे इबाडली आसुये 
तिका कसली तरी चाहूल लागल्या 
खेरीत ती बऱ्याची नासुये . 


यादींचे उमाळे 


१३ 


3 


उजवाडाची ज्योत 


जावपाक जाय आसलें तूं ज्योत 
पूण जालें एक पणती 
ह्या स्वार्थी संवसारान हांव तुजी 
गांव कशी आरती 


मनांतल्यान जळोंन उजळयलें म्हजे जिवीत 
पूण म्हज्या स्वार्थी मनाक 
उरतली काय हाची याद मतीन 
वादळ वाऱ्यावरी गाजत तूं आयलें 
गोबरातल्या फिनीक्साक फाकिवंत 
उजवाड दिवन गेले 


एकच आस्त अंतर मनांतली 
कुडीतल्या अखेरच्या थेंब्या मेरेन 
तुजें अस्तित्व हांव जपून दवरीन 


यादींचे उमाळे 


१४ 


उजवाडाचे दिकेन 


काळखांतल्या गांवांत 
काळखाचेंच राज्य 


राज्यच न्हय साम्राज्य , 


काळखांत जल्मले 
काळखांत जिवीत घडयले 
कायं जाण ह्या काळखांतूच 
मातयेक मेळ्ळे 


आतां तरणी पिराय सरल्या भायर 
धांवत सुटल्या उजवाडाच्या दिकेन 
पूण त्या चकचकीत उजवाडा भितर 
किंदे दवरलां 


किदें आसा 


कोणूच नकळो 
ना जाण्टे ना नेण्टे 
ना ही तरणी पिराय 


यादींचे उमाळे 


१५ 


रे मनशा 


सवंसार तळे 
खोल मोठे 
उगत्या दोळ्यांनी तूं पळय 


रे मनशा 


थाव मेजिनाका 
थारायल्ली मोख 


गांठची आसल्यार 


जावन मासोळी 
मार सूर अचळंय ... 


उदकाची ल्हारां 
एकूय ना थीर 
एकठांय बळगें 
वाडय धीर 
जावन धनुर्धारी 
अर्जुनावरी 


यशाचो तीर तूं चडय 
रे मनशा 
यशाचो तीर तूं चडय . 


यादींचे उमाळे 


१६ 


गांवची मनां 


गांवची मनां 
फुलती फुलां 
फाफसल्यांत जळामळा 
चाहूल लागल्या 
जायत्या जाणांक 
अस्वस्थ जाल्या कांय मनां 


गांवचो सैम गांवचे दायज 


अपुरबाय मना मनांत . 


खोशेविरयत जिणे जगतात 
दर जीव खिणाखिणाक 


हांसती खेळटी रानां वनां 
उमेदीन जगपी सवणी पिलां 
दुखेस्त काळजाचे सुस्कारे हांगा 
धुकलता दीस खिन्न मनान . 


* 


यादींचे उमाळे 


१७ 


बेगडीपण 


पयसुल्ल्यान दिसलें बरें 
चकचकीत सामकें नवें 
धावून गेलो 
म्हयांत पावलो 
बेगडीपण पळोन सगले 
मनांतलो हावेस जळून गोबर जालो . 


यादींचे उमाळे 


१८ 


आपोवणे बाक न्हय वायटाक 


पांचव्याचार पानांनी भरिल्लो 
सोबीत फुलां कळ्यांनी सजिल्लो 
सवण्या पिलांक आंगार वाडयत 
नेटान उबो आशिल्लो , 


खांदये खांदयेर ल्हांन सान घोटेर 
घोटेरांतल्यान येवपी मंजूळ किलबील 
सांज सकाळ आयकतालो 
व्हडा उमेदीन जगतालो , 


वाटेन वचपी वाटसरू 
थाकाय ना करपाक रुखासरी येतालो 
शितळ सावळेक घटकाभर विसव घेवन 
परतून फुडले वाटेक लागतालो 
धादोस भरीत जातालो , रूख खोशयेन झेलतालो , 


यादींचे उमाळे 


१ ९ 


गांवांतली भुरगी बाळां , ल्हान ल्हान पोरां 
तिनसांजेची रुखा मुळांत खेळ मांडूक येताली 
धरचेल्यानी लिपचेल्यानी सगळोच गोंदळ 


भुरग्यांचो कलकल आयकून 
रूखय भुरगो जातालो , 
खांदयेन खांदी हालयत हालयत 
खोशयेन वायसयत झेलतालो 
पोसो - पोसोभर नाजूक फुलां भुरग्यांचेर झडयतालो 


आनी एक दीस ... 
वायट मनाचो वायट मनीस 
भोंवत भोंवत पावलो रुखासरी 
बारीकसाणेन नदर भोवली रुखार 
वायट विचार सल्ले मुखार 


यादींचे उमाळे 


२० 


रूख गरगरीत वाडला पळय 
खांदया खांदयानी पातळ्ळा पळय 
कचकचीत मदेर कातरचे 
उरिल्याचो जळोव भरचो 
मांड्णी मांडली खिणा भराची 
मिटली चिंता वर्स भराची , 


आगा मनशा खंय पावले विचार तुजे 
न्हय हे पोट भरपाचे 
न्हय चड दीस काडपाचे 
भिरांकूळ विनाशाक आपोवणे धाडला तुवें 
फुडले सगळे तुवेंच निस्तरपाचें . 


यादींचे उमाळे 


२१ 


प्रस्न एक न्हय कितलेशेच 


गोंयकारपणाचो वांस सगलो 
देख मात भायल्यांची 
ताळो एकदम गोंयकारांचो 
पूण भास मात पाखल्यांची . 


खंय गेले गोंयकारपण 
आयले कशे नेणारपण 
पिराय तर जावन गेल्या 
काय आजूनय उल्लां भुरगेपण . 


भेस तांचो , कात आमची 
पयसो आमचो , तकली तांची 
जागो आमचो , घर तांचे 
ड्रायव्हर आमचों , गाडी तांची 


यादींचे उमाळे 


२२ 


दर्यादेग आमची , व्यवहार मात तांचो 
कामगार भाव आमचे , हांगा पगार मात तांचो 
आमचेच भुंयेचो वापर करून बरो 
पयसो सगळो हांगाच उबारलो 
आमी मात खुशाल भरीत 
म्हयन्याचो पगार हातार पडलो 


अशेंच चलचेलें , अशेंच चलतले 
देवाधनया तूंच सांग आतां , 
तुका गाराणे तरी खंयचे भशेन घालचेलें ? 


यादींचे उमाळे 


२३ 


देखणी कोंकणी 


कोंकणी आता देखणी जाल्या 
वायलां कापडां कुशीक दवरून 
सोबीत सुंदर शालू न्हेसल्या 
कोंकणी आता देखणी जाल्या 


आकाडो हुपून घरा भायर सल्ल्या 
गांव , शार , देस धरून 
संवसाराची भोवंडी करपाक मुखार सल्ल्या 
कोंकणी आता देखणी जाल्या . 


गोंयभर बी पेरून 
नीज गोंयकार फुडे सरिल्ले 
पावलार पावली मारीत बराबर 
जण एकलो कोंकणी खातीर वावरिल्ले . 


यादींचे उमाळे 


२४ 


गोंयची शीम - मेर फाटी पडल्या जा 
कोंकणी आता बरीच फुडे पावल्या 
देसभर बियांची फुलां बेस बरी चंवरल्या 
साता समुद्रापारा तिणेन 
आपल्या कर्तुत्वाची घुडी उबारल्या 
कोंकणी आता देखणी जाल्या 
कोंकणी आता देखणी जाल्या . 


यादींचे उमाळे 


२५ 


- 


सैमगीत 


सकाळच्या पारार 
झूळ - झूळ वायर 
सैमगीत गावपाक 
सवण्या पिलां रावल्यात ... 
आमुल्लेचे तेंगशेर 
रुखाचे खांदये खांदयेर 
चिवचिवाट किलबिलाट 
तालीम बरी चल्ल्या ... 
कीरकियचो आवाज लागना 
कुशीक ताका थेवया 
कावळो पाम कांव कांव करीत 
मदीच धेकणो घालता ... 
कीर मोर जायच जाय 
सोबीत काय ते वाडयता 
चीमणेची चींव चींव नाका 


यादींचे उमाळे 


२६ 


लय सगली होगडायता ... 
सवणी पिलां बेजारता 
कोगळीणबायक विचारता 
जावचे ना हे गीत 
आमचे न्हय हे संगीत 
कोगळीणबाय मुखार उबी 
एकटीच सैमाक हेरायता . 


यादींचे उमाळे 


२७ 


तळमळे 


उगड तुज्या मना काळजाची दारां 
उकती दवर चोवीस वरां 
रिगोनी वारें पिसांट तरनाटें 


बूं ... धूं घुवोनी 
घुमशेणा कांडुनी 
कोणाचोय रडू कोंबो 
पूण वावझड झडोनी . 


यादींचे उमाळे 


२८ 


सांग म्हाका 


तुज्या खांदार 


म्हजी मान 
वजे जाता जाल्यार सांग 
संवसारांतली सगली सुखां सोडून 
जीवच म्हजो माग 
जिणेत तुज्या 
म्हजो दरवळ ... 
येता जाल्यार सांग 
येना जाल्यार रगतान म्हज्या 
तुजो भांग भर म्हणून सांग . 


यादींचे उमाळे 


२ ९ 


कोकोंच कों 


कोकोंच कों कोकोंच कों 
रान कोंबो सादयता 
घुडांतल्यान साद घालून 
आमचो कोंबों रान कोंब्याक 
आपल्यामदीं आपयता 


कोकोंच कों कोकोंच कों 
रान कोंबो रान सगले जागयता 
घुडांतल्यान साद घालीत 
आमचो कोंबो , गांवाक सगळ्या उठयता . 


रान जागयले रान कोंब्यान 
गांवाक उठयलो आमच्या कोंब्यान 
धावपळ लागली दोनूय कडे 
किमया ही घडयली 
कोकोंच कों च्या एकाच सादान . 


यादींचे उमाळे 


३० 


करा जागोर 


रानांतल्या सावदांनो 
तुमी अशी वोगी किदयाक ? 
भिरांकूळ जाल्या मनां 
तोंडां तुमची मोनी किदयाक ? 


रान तर तुमचेच आसा 
शेक हांगा तुमचोच चलता 
मेकळेपणान जगपाची 
उमेद तुमी वगडायली किदयाक ? 


किदें ... ? 
तुमचे आतां रान ना 
झिली झोपां रूख ना 
खंय गेलें तुमचे रान 
कोणे व्हेलें तुमचे रान ? 


यादींचे उमाळे 


३१ 


वगी सदांच रावपाची 
सवंय तुमकां नडली 
आतां कांयच उपेग ना 
जरी कितलीय तुमी रडली . 


आतां जागी करात एका मेकाक 
हावेस धरात मना मनांत 
जागोर करात सगल्यांमदी 
थांबोवपाक ना जावपी 
तुमचे रान तुमचे राज्य . 


यादींचे उमाळे 


३२ 


फांतोड 


कोंब्यान घातली साद 
गांवाक आयली जाग 
कुकडांची पिलावळ मोनी रुखावळ 
हांकाय वांगडा आयली जाग 


चुली पेटल्यो घरां घरांनी 
धुंवर धुमशेता दारांनी 
नव्या दिसाची नवी उर्बा 
जागी जाल्या जण एकल्याच्या शिरंतरांनी 


आंगण सारयले शेण शिताड्यांनी 
रांगोळी घातली सोबीत पांच बोटांनी 
तुळशी पेडार वात पेटयली 
मन भरलें शत प्रकाशांनी 


यादींचे उमाळे 


३३ 


सैमघर 


सैमघरांत रावपी सवणे 
आंगा खांदार खेळत रुखांच्या 
ल्हानाचे व्हड जालें , 
सकाळी उठोन रान भोवचें 
पिलावळीक खावड हाडची 
मस्त भरून पोट आपले 
सवण्या पिलांनी उडणां मारची 


उमेदीच्या दिसांनी खोशयेन 
भोंवडेर म्हण भायर सरली 
उडटा भोंवता रान फाटी घालून 
अचकीत शारांत येवन पावली , 


यादींचे उमाळे . 


३४ 


शारांतलो पळोवन देखावो 
जिवाक मेळना तांच्या विसावो 
भिरांकूळ जाली मनां 
काचाबूल जाली पिलां 
मनशांची तरेकवार रुपां 
कळ्ळी तांची कर्तुबां 
मेकळो जागो ना भुंयेचेर 
नजर पावना बिल्डींगांचेर 


चिंतलें सवण्यान सांगले पिलांक 
हे जग न्हय आमचे 
चल उड्या परत फिरया 
आमी सदांच सैमघरांतून रावचे 


यादींचे उमाळे 


३५ 


सोबीत सुंदर रनांत 


पाचव्याचार रानांनी येवपाचें 
आपोवणे हांव तुमकां दिता 
सोबीत पिसोळ्या बराबर 
सगळे रान भोवपापी संद मेळोन दितां . 


खळखळपी वझरे 
न्हाणोवंक तुमकां तयार आसात 
रानांतल्यो रानवेली 
आंगा खांदार खेळोवंक आपल्या 
वाट तुमची पळयत आसात , 
सवण्या पिलांक वांगडा घेवन 
कुहू ऽऽ कुहू ऽऽ गायत कोगूळ 
येवकाराक तुमच्या उबें आसा 
येवची तुमी आसा म्हण 
सोशा पील उडणां मारीत 
बाकीच्या सावदांक जमोवंक धावलां , 


यादींचे उमाळे 


३६ 


पाचवेचार रान 
म्होवाळ ताचे रूप सुंदर 
येया येयात रे सगळे या 
सैम घरांत भोवंडेक या . 


यादींचे उमाळे 


३७ 


पोरसांत म्हज्या 


पोरसांत फुल्ल्यां तरातरांची फुलां 
पाचव्याच पानांतल्यान 
वयर सरपी बोंगाशे कळे 
किदें तांचो झेत 
तांची सोबीतकाय पळय 


पिसोळ्याक रान मेकळे 
फुला फुलार नाचपाचे 
गोड - गोड म्होव चोखून 
मस्त पैकी कळ्या सांगाता खेळपाचें . 


यादींचे उमाळे 


३८ 


गजबजलेले वातावरण 
फुला कळ्यांच्या वांसान 
परमळीत जालां 
पोरसूभर उमेदीन हेडपी 
पिसोळें लेगीत बेभान जाला 


जायो जुयो शेवती मोगरी 
आबोलेकय फाटी घालपी सोबीत शब्दुली 
पोरसाची व्हडविकाय कितली व्हडली 
मनशाच्या मनांनी लिपिल्ल्या हावेसा इतली . 


यादींचे उमाळे 


३ ९ 


पिशें पिसोळे 


माणकुलेशे पिसोळे 
सदांच तोंडांन हांसया 
रावन कुशीक सगल्या सावन 
करूंक सोदी किदें आगळे वेगळे , 


उड उड उडचे ताणें 
धांव धांव धांवचे ताणें 


खा खा खावन 
सदां खोशी रावचे ताणे . 


हातांत घेतली कितलीशींच कामां 
यश कशेंच ना मेळना ताका 
हजारकडे हात पाय धोडायले 
जायते फावटी हड्डे धोडयले 


यादींचे उमाळे 


४० 


पान जरी हालतले 
वायन ताका हालोवचे पडटा 
बरी जीण जगतले जाल्यार 
दुसऱ्याचो सांगात जाय पडटा . 


कळून आयलें पिसोळ्याक 
एकलेपण न्हय धडाचें 
किदेंय करतलें जाल्यार 
सगळ्या वांगडा रावपाचें 
हेरां बरोबर उडपाचें 
आपलेपणान जगपाचे 


यादींचे उमाळे 


४१ 


पयसपणाचे दुख 


बांदिल्ले 
मोगाचे नातें 
धारदार सुऱ्याच्या पात्यान 
तूं कचकचीत कातरता 


आयक मोगा 


आवाज ... 


म्हज्या काळजाचो 
काळजांतल्या हुनहुनीत रगताचो 
कानांत बोटां तूं घालता देखून ... 


रगताक तापोन 
खतखतो येता 
कूड आख्खी भिजोन 
हुमेन न्हावता 


नकळो हांव कियाक 
मनांतली कुपां गडगड मारीत 
नाका त्या वगतार सरभोवतणी 
चकचकतात . 


यादींचे उमाळे 


४२ 


चवंर चंवरला 


न्हंय व्हाळांचे नितळ उदक 
देगे वयले शितळ वारें 
थाकाय मेळटा जिवाक हांगा । 
सुशेग मेळटा जिवाक 


झिली झोपां चंवरल्या हांगा ग 
काण्णां चुन्नां बहरल्यां 
रान फुलां रान वेलींक 
पाचवीचार कोमरी पालेल्या 


दुस्वासाक ना जागो हांगा 
संतपाक ना घर 
शितळसाण दीत सगल्यांक 
व्हावता पळय ही सोबीत झर 


तानेल्ल्यान तान भागोवची 
भुकेल्ल्यान भूक मिटोवची 
रान मेवो हो आंगा खांदार फुलयत 
आख्खी दोगुल्ली सोबीत सोबल्या 


यादींचे उमाळे 


४३ 


भस्मासूर 


चला उठात जागे जायात 
जग सगळे पेटलां पळयता 
झगडी झुजां अत्याचार हाणी 
संवसार सगळो भरला पळयात 


घरा - घरांत झुजां पेट्टात 
गावा - गावांत उजो पेट्टा 
राज्या - राज्यांत अत्याचार वाडटा 
देसा - देसांमदी गे पेट्टात 


संवसार हुलपता भुरगी बाळां आडड्तात 
गांवकी इबाडटा मनीसपण मरता 
अत्याचार पिडीत धुळीक मेळटात 
देशाचे राजकारणी घट्टाण करतात 


चला उठया जागे जावया 
चुट्यो पेटोवया थय - थय नाचोवया 
अत्याच्याराच्या ह्या भस्मासुराक 
सासणाचो लासून उडोवया 


यादींचे उमाळे 


४४ 


सपन 


सपन हांवेन देखिलां 
सांजच्या पारारी 
घर बांदूक तुज्या काळजांत 
दिशीत इल्लो जागो मागल्यारी 


पिकाळ तुजें काळीज खूब 
ही जाण म्हज्या मनी 
पोरसावरी संवसार फुलोवंक 
फुलाकळ्यार भोवऱ्याक खेळोवंक 
पळयता वाट उतावळीन 


यादींचे उमाळे 


४५ 


शिपायांची राखण नाका 
नाका काट्या खुट्यांची वंय 
माया ममतेचे वारें शितळ 
मोगाळ उतरांचो आसरो वयर 
दी रे कान्हा इल्लो जागो 
तुज्या खोल मनाभितर 


आस म्हज्या मनीची 
तळमळ तुज्या सखेची 
कलियुगांतल्या रुपांत नव्या 
जागो दिवन काळजा मदी 
सोपय खिणा भितर 
सोपय खिणा भितर 


यादींचे उमाळे 


४६ 


अहंकार 


अहंकार वयर सरता 
सगळी नाती तटातट तुट्टात 
अहंकार जळयता मनशाक 
गोबोर लेगीत लागना हाताक . 


वर्सा वसांचे आसलें नातें 
मोगान संवसार फुलयताले 
आपलेपणान रावतालें , 
अचकीत वेर पडटा मदी 
कीट अहंकाराची पेट्टा थंय 
मोग माया आसली जंय 
उजो पेटयता अहंकार थंय . 


गोबोर पुजोवपाक दिसता भंय 
हातीक कांयच लागना पळय 
कीट चुकोन उरल्या काय म्हण 
अहंकार परतो जितो जायत म्हण . 


यादींचे उमाळे 


४७ 


अहंकारान पेटयल्या जायती घरां 
संवसार हुलपयल्यात जायते 
घेवया सोपूत सरया फुडे 
अहंकाराक सोमतोच नानपयत करूंक . 


यादींचे उमाळे 


४८ 


एकचार 


वयर पयस थंय दोंगरार 
सैमराजा तुज्या गोपांत 
आपलेपणाचे नातें शिकोवपी 
झिली झोपां चंवरल्यांत . 


वयर पयस थंय दोंगरार 
सैमराजा तुज्या गोपांत 
मनीसपणाक देख दिवपी 
रुखाच्या आदारान जगपी रानवेली 
पाचव्योचार पालेल्या 


झिली झोपां मदी 
अचळंय लिपपी 
ल्हान ल्हान सावदां पेटे 
रुखांच्या खांदये खांदयेर खेळपी 
सोबीत माणकुली सवण्यापिलां 
उमेदीन जीण सारूंक लागल्यां . 


यादींचे उमाळे 


४ ९ 


मोनजात म्हण्टा आमी 
तांची भास कळटा तांकां 
एकचार म्हळ्यार खरे किदें 
नकळटा ती शिकयतात आमकां . 


यादींचे उमाळे 


५० 


आस 


चान्न्याचे राती मळबार वयर 
रांगोळी सोबीत नखेत्रांची 
रंगयाळ्या रंगा भितर 
आशेचे किरण दिसता काय 
मन म्हजें सोद घेई 


लुकलुकपी नखेत्रां मदी 
तेजस्वी किरण एक 
अचकीत मुखार चकचकलें 
दिसले सोदप आता सोपलें 
खिणाभरांत खरेपणान 
रूप तुजें घेवन तें 
धतरर वास्तवांत प्रगटले 


धादोशी मन खुशालभरीत 
रीत सोडून नाचलें 
आस मनांत दवरूंक जिती 
वयल्यान काळे कूप वतले 


यादींचे उमाळे 


५१ 


आस आसा व्हड खूब 
विश्वास मनांत खर 
साद तुका घालता तेन्ना 
नेटान पावल उखल 


पावलटिचेर म्हज्या पावली मार 
वाट सोदपाचे कश्ट ना 
थाव मेजपाचे काम ना 
जाणा जा ... 
आसा आस काळजांत खोल खोल 
आस काळजांत खोल खोल . 


यादींचे उमाळे 


५२ 


उतर 


F 


उतर एक हारसो कशें 
मनाची सीम मेर दाखोवपी 
उतरांचो मेळ 
स्वभावातले उणेपण दाखोवपी 
केन्नाय मनाचे मोठेपण दाखोवपी 


मोगाळ उतर मनीस जोडपी 
वायट उतर आपलेपणा तोडपी 
उतर मनशाक तारूकय शकता 
वायट उतर मनशाक मारूकय शकता 


तुबकांतल्यान सुटली गुळी 
फाटी जशी येवची ना 
तोंडातल्यान गेल्ले उतर 
परते केन्नाच येवचे ना 


यादींचे उमाळे 


५३ 


उतरां वापरची समजून सारकी 
शंबर फावट चिंतून परती 
आपल्याले बरे मन 
उतरांनी दाखोवचे 
ताका कांय पडना पयशे 


कियाक जाणा , 


उतर म्हळ्यार हारसो कशे . 


यादींचे उमाळे 


५४ 


मोगाचे मोड 


फुलान सहज फुलचे 
नकळत आयिल्ल्या वाऱ्यासयत 


ल्हवू ल्हवू धोलचे 


भोंवयक लागीं ओडपाक खोशयेन 
गीत मधूर गावचे 


पावसान मात आकस्मात येवचे 
जोगलाटां गडगड मारीत 
काळ्या कुपांनी 
आख्खें मळब भरचे 


तशेंच तुवे येतना 
मोगाचे भिरांकूळ मोड जावन येवचे 
मोगाच्या पावसाचो शिंवर सोडून 
काळजांतले घसघशीत वझरे ओतचे 
इतलो चिंब भिजोवचो 
दडक आयली केन्ना 


यादींचे उमाळे 


हांव भिजलो केन्ना 
व्हांवन गेलो केन्ना 
आनी आतां खंयचे तडीक लागलां 
हाची सूद लेगीत उरूंक फावना . 


यादींचे उमाळे 


५६ 


सुखाचे आशेन 


सुखाचो सोद लागना देखून 
दुख्खा आड झुजता हांव 
दुख्खां कशीच बदना म्हाका 
तरीय ... 
गीत आशेचें गायता हांव 


रणांगण दोळ्यां मदी 
झुजाचो थरथर कुडीमदी 
देखून ... 
हावेसाची तरसाद केल्या 
दुख्खाच्या हडड्यान तोपूंक 
धिराची चुट्टी पेटयल्या 
दुख्खाची कूड लांसूक 


जाळिल्लो गोबोर पुजोवन 
शेवटूपी व्हरून दर्या तळाक 


किदें सागू ... 


सूखच सूख मुखार पळोवन 


आशेची किरणां लखलखतात मुखामळार . 


यादींचे उमाळे 


५७ 


धादोसकाय 


काळीजभर फाकलां 


दुख्खाचे तळे 


तरीय तोंडार फुलयतां 
खोशयेचे मळे 
अल्पसुखान 
जावन धादोशी 
हांव सोपोवंक सोदता 
मनघरांत चल्लिले 
दुखेस्त तळमळे . 


यादींचे उमाळे 


५८ 


सपनपरी 


न्हिदेची जडसाण 
लागी लागी पावल्या 
गोपांत तुका घेवंक मोगान 
सपनपरी रावल्या 
अळंग सोड 


तुजी कूड 


तिच्या सुवादीन 
जाणा जाव 
रुपडे तुजे पळोवन 


ती खासा 


सर्गार सावन देवल्या 


यादींचे उमाळे 


मनीसपण 


नाटकी वागण्यांतलें 

नाटकीपण सोडून दी 
अडेच्या हांसपांतले 

बेगडीपण सोडून दी 
आपलेपण परकेपण 

दोनूंय तू विसरूं दी 
मनशासारकें मनीसपण 

तुज्या काळजा मदी 
सासणा खातीर रूजूं दी 

व्हड रूक जावंदी ताचो 
फळां फुलां फूलूं दी 

चारय दिकांक परमळ ताचो 
संवसार भर पावू दी . 


यादींचे उमाळे 


६० 


फुलत्या फुलाक फूलूं दी 


आयकरे पप्पा 
आयक गे मम्मी 
जल्माक म्हाका येवंक दी 
गर्भ म्हाजो उडोन तुमी 
पापा धनी जावची न्ही 
चली घरची दायज मोटें 
वंशवेल वाडूंक दी 
फुलत्या फुलाक फुलूंक दी 
भोवऱ्याक कळ्यार खेळूक दी 


दूक दोळ्यांतले गळचे आदी 
संवसार नवो पळोंक दी 
उगतें मळब खुणायता म्हाका 
निसण यशाची चडूंक दी 


यादींचे उमाळे 


६१ 


पांचविचार शेतां धोलता 
माडार बसून गावंक दी 
सुकण्यावरी जगूंक दी 
मुक्तताय भोगूंक दी 
मुक्तताय भोगूंक दी 


फुलत्या फुलाक फुलूंक दी 
भोवऱ्याक कळ्यार खेळूक दी . 


यादींचे उमाळे 


६ 


६२ 


मन 


खिणा भितर जग भोवपी 
खिणा भितर संवसार पळोवपी 
वायट बऱ्याचो मेळ घालीत 
वाऱ्या सयत जळी मळी पावपी 
मन हे म्हजे पिशें कशें 


मन जाता भुरगें 
भुरग्या मदीं खेळटना 
मन जाता जाण्टे 


जबाबदारेची कामां करतना . 


मन जाता खोशी 
खोशयेच्या दर वेळार 
मन जाता आकूळ पिकूळ 
दुखेस्त पिडीतांक पळयतना 


यादींचे उमाळे 


६३ 


मन नासतना मनीस म्हळ्यार 
उबंतर पडटलो जिवितांत 
चेयर दिसपी भाव लेगीत 
जल्माक येता मनांतल्यान . 


यादींचे उमाळे 


६४ 


भिरमूट 


फीर फिरपी भिरमूट 
हांगा थंय नाचत आसा 
ह्या कळ्यार त्या फुलार 


मन लावन गायत आसा 


शियांचे दीस आसू 


आसू रखरखीत वत 
पावस लेगीत घोस्ताक तांकां 
खोशयेन जियेतात जिवितांत 


ना दुस्वासीपणा 
ना दुस्मानकाय 
एकचार आपलेपणाचो सुंदर मेळ 
पळयल्यार लेगीत कळचे ना 
खंयचे भिरमूट खंयचे काय 
फुला फुलार बसपाचें 
सांगतान पोरसू भोवपाचे 
मेळटा ते वाटून खांवन 


यादींचे उमाळे 


६५ 


एकचारान रावपाचें 


देखदिणे वागणे पळय 
फीर फिरपी भिरमूट पळय . 


यादींचे उमाळे 


६६ 


दिवो 


न्हय तो सुर्या 
न्हय तो चंद्रीम 
ना सुर्याचे तेज 
ना चंद्रिमाची शितळसाण 
मिणमिणपी वात सांबाळीत 
मंदसाणेन तेवत रावप 
इतलेच जाणपी हो तर 
म्हज्या घरातलो पॅत्रोलाचो दिवो 


मंद मंद वात ताची 
एकेच लयीन पेटत आसा 
काळखाचें हड्डे चिरीत 
उजवाडाचे साम्राज्य फाकीत 


यादींचे उमाळे 


६७ 


> 


ल्हानशीच ज्योत ताची 
शत प्रकाश उजळीत आसा 
हळू हळू काळखाचे राज्य 
ना नपयत करीत आसा 
आपलेपणान सांबाळचो दिव्याक 
तेल वात पळोवन पयली 
माये मोगान पेटोवचो 
म्हज्या सारकी जीणा जगतल्याक 
होच दिवो भोव मोलाचो . 


यादींचे उमाळे 


६८ 


कवासो 


रक्तबंबाळ करून सोडपी 
पाचव्याचार काट्या मदी 
सैमीक अत्तराची कुपी घेवन लिपिल्लो 
हळदुवोच कवासो ... 


कसल्याय वातावरणांत 
आपलें अस्तीत्व जिवे दवरपी 
तो सुगंधीत परमळ 
काळजांत भरल्यार लेगीत मावानासो ... 


काट्या खुट्यांच्या गच्च रानांत 
केगदीच्या पांचव्याच बनांत 
राबितो ताचो पूण तरीय 
लागसारचो वाठार चाळोवचेली 
तांक ताच्यांत 


यादींचे उमाळे 


६ ९ 


. 


आमच्या मदीय आसतलो असो 
अशेच ताकीचो सुवादीक ... सुगंधीत 
जो आपल्या उपस्थितीन 
समाज सुवादीक करतलो 
हो विचार कोणेच केन्ना केलोनासो . 


यादींचे उमाळे 


७० 


सैमाची करणी 


गच्च दाट धुकें फाकलां 
गांव सगलो धुसूर जाला 
बारीकसाणेन पळेयले तरीय 
हय न्हयशे नदरेक पडटा 


विंगड विगंड आकृत्यांनी 
गांव सोबीत सोबून उरला 
सैमाचीच करणी अशी 
नदरेकय कळना तशी 


झाडां पेडां धवी फुल्ल 
फुलांकय आयला नवें रूप 
सवणी पिशी सोदता वाटो 
धुक्यान धापल्या चारय दिको 


मनीस मात जाणा जाल्यात 
करणी ही सैमाची 
मन भलोवणी आसली लेगीत 
सोबीतकाय ही काय खिणांची . 


यादींचे उमाळे 


७१ 


सभाव 


मोगाळ मनीस 
गुणान सगुणी 
म्होवाळ सभावाचो 
आदार मात ना कोणाचो 


सदांच पाळपी समाजाची रीत 
आपलेपण सदांच जपपी 
व्हडपणाक मान दिवपी 
आदार करपाक दुसऱ्याक 
रातीचोय दीस करपी 


यादींचे उमाळे 


७२ 


आदार दितां दितां दुसऱ्यांक 
पयस जायत वयता आपल्याक 
दुसऱ्याचें जेन्ना काम जाता 
तोय अचळय फाट दाखयता 


मोगाळ मनीस एकटोच उरता 
सरभवतणी ताच्या कोण नासता 
कळून येता ताका 
आपलेच नाते श्रेश्ट आसता 
दुसऱ्यापणाक काय वालोर नासता . 


यादींचे उमाळे 


७३ 


घावे 


कुडीचेर जाल्यात घावे 
दोतोरागेर धांवात 
वखदपाणी करात 
घावे पेकतले , 
पुण घावे जाल्यात 
मनार म्हज्या 
हांव कोणा सरी वयचेलें 
कोणूय मातशें वखद सांगात . 


यादींचे उमाळे 


७४ 


वाटसूर 


वाट चुकलेलो वाटसूर 
गांवांत येवन पावलो 
अनवळखी मनीस 
दारार उबो रावलो , 
हुमेन भिजिल्लो 
ताळो खर्राटून आयिल्लो 
कासावीस जीव घेवन 
कांय खीण विसव मेळत काय पळयतालो , 
घरांतलो म्हालगडो 
थकिल्लो जाण्टेलो 
हुमऱ्या भायर चवकेर आयलो , 
बस आं ! आयलो हांव 
ताक तिकेन भितर रिगलो 
आलिमिनाचो तांबयो भरून 
शितळ उदक , दुसऱ्या हातांन धवोफुल्ल वालो 
घे , धर उदक पी 
जिवाक सुशेग मेळू दी ... 


यादींचे उमाळे 


७५ 


काय खीण वाटसूर पळेत रावलो 
मागीर झोपय मारून तांबयो हातासून 
घटाघट उदक पियेलो 
पचपचीत तोंडार उदक मारून 
खसखशीत वाल्यान तोंड पुसले ... 
जाण्टेल्यान बारीक पळयले 
ताचे मुखामळ हांसलें ... ! 
खंयच्या गांवचो गा सोयऱ्या तूं ? 
जाण्टेल्यान प्रश्न केलो 
जापेची वाट पळयत जाण्टेलो रावलो 
वाटसूर मात नेटान उटलो 
तरतरीत वाटेक लागलो 
आता ताका वाट मेकिल्ली 
आपलेपणाची मनीसपणाची . 


यादींचे उमाळे 


७६ 


काळजी 


गुपाट काळखांत भिरांकूळ आवाज काडीत 
गांवांक भेश्टोवपी 
हय गो सवण्या 
हांव गो तो तुका जागयता 
ह्या गांवचो गांवकार 

, 


तुका होरायता , 


एक सांगशीत 


ह्या गांवचो फुडार किदें 
आमचो खऱ्यानीच उद्धार जातलो काय किदें 
वयतली खंय भुरगी पोरां 
जियेतली कशी गोरखां वासरां ? 


यादींचे उमाळे 


७७ 


आगो आड्डुपाचे मातशे वगी राव 
आनीक म्हाका जाप दी 
सरळ सगळे सांगता तुका 
सोपली म्हजी जगपाची वरां 
आवाज करतात आतां हाडा पेरां 
निमाणे कडेन मातयेक लागपाक 
हक्काची मसंडी तरी 
आसा मू म्हाका ? 


यादींचे उमाळे 


७८ 


सैमाची गिरेस्तकाय 


सैमाचे भांगर आंगार 
सुखाची झालर तोंडार 
उत्साह उमेद सदांकाळ 
गिरेस्तकायेचे व्हावता व्हाळ 


सैमा भितर लिपलां सगळे 
मनीस सोदंक पळयना मात 
काँक्रिटाच्या रानां मदी घुस्पल्ले मन 
भायर सरूंक सोदिना मात 


आयक मनशा 
आनीक आनी करू नाका कळाव 
धेपा धेपांत बळकायत सगळे 
लागी लागी पावला काळ 


यादींचे उमाळे 


७ ९ 


थाकाय मनाक सुशेग जिवाक जिस 
थंडाय ताळ्याक पोट भरून पोटाक 
सैम घेवन भोवता खांदार 
समाजा मदी मात वाडता आसा 
दिसागणीक स्वैराचार स्वैराचार . 


यादींचे उमाळे 


८० 


शेणिल्ली दिका 


म्हज्या फाटल्यान कोणूच चलूं नाकात 
कोणूच येव नाकात 
किद्याक तर हांव तुमचे फुडारपण करपी न्हय 


म्हज्या फुडें कोण चलूं नाकात 
कोणूच वचूं नाकात 
हांव फाटल्यान येवन अनुकरण करपी न्हय . 


म्हज्या बराबरय कोण चलूं नाकात 
कोणूच येवं नाकात 
हांवूच नकळो म्हजी दिका 
म्हाका एकटो सोडात . 


यादींचे उमाळे 


८१ 


खणे खण माती 


मिनाच्यो खणी हांगा 
चियाच्यो खणी 
मिनाच्यो राशी हांगा 
चियाच्यो राशी 
धुल्ला भितर धुसूर जाल्यात 
पयशा फुडे नाच्च जाल्यात 
हरतरेची नाती 
खण खण माती हांगा 
खण खण माती 


मिनेरांचे जिवीत फळफळीत 
आम जनता धुल्लान लडबडीत 
गाडयोच गाडयो ट्रकांच्यो धिरयो 
जीव वाटोवपाक आम मनीस 
मारता रस्त्या भायर उडयो 
खण खण माती हांगा 
खण खण माती 


यादींचे उमाळे 


८२ 


रानां वनां धुल्लान तांबडी 
घरां दारां रंगीत बाबडी 
शेतां भाटां उदकाक पातिशेर 
जाला सगल्यांचे जिवीत मजेशीर 
खण खण माती हांगा 
खण खण माती . 


यादींचे उमाळे 


८३ 


बरें मागून 


ना कालचे किदें पदराक 
ना फाल्याचो हुस्को जिवाक 
हाडली पड , खाल्ली पड 


बरे मागून 


वतले रातीक येतल्या दिसाक 


ना चार वण्टी आडसाक 
ना आसरो कसलो म्हण माथ्यार 
झेमेच्या वेळार न्हिदचे खातीर 
वेंगायली भुंयेक 


बरे मागून 


वतले रातीक येतल्या दिसाक 


यादींचे उमाळे 


८४ 


ना झेत नवे मुस्तायकेचो 
ना सोस बऱ्या खाणांचो 
मीट मीरची जोंदळ्याची भाकरी 
वयर घोट निकट्या उदकाचो 


बरे मागून 


वतले रातीक येतल्या दिसाक . 


जनमा 


यादींचे उमाळे 


८५ 


खरें मोल 


जाणे अर्दी जीण दुख्खांत सारली 
तीन फातरांचे चुलिचेर 
संवसार मांडून 
पोरां बाळां वाडयली 
जगपा खातीर पावला पावलार झगडी माल्ली 
पूण देवा दयेन सरत्या काळार 
केल्ल्या श्रमाक फळ मेळ्ळे 
बरी जीण जियोंक पावलो 
ताका विचारात सुखाचे मोल 
तो सांगतलो ... 
तो सांगतलो ते उदक वाय इतले सत आसतलें 
जाणीं अर्दे जिवीत काळखांत सारले 
पॅत्रॉलाच्या दिव्याचे मिणमिणटे वाती कुस्तार 


यादींचे उमाळे 


८६ 


आधुनीक उपकरणांच्या आदार शिवाय 
जिवीत घडयलें , संवसार वाडयलो 
पाचव्या मळांचेर दोंगर दोगुल्ल्यांचेर 
नाचता गायता 
अर्दे जिवीत सोपुयलें 
ताका विचारात उजवाडाचे खरे मोल 
तो सांगतले ... 
तो सांगतलो तें शितळ चान्या इतले सत आसतले . 


यादींचे उमाळे 


८७ 


खरो सुखी कोण 


गडगंज संपत्ती 
परजळीत आर्थिक स्थिती 
वाड वडिलांची , स्वता जोडिल्ली 
चकचकीत गाडयांच्यो लायनी 
सेवा करपाक नोकर चाकर जोडयांनी 
सगल्या सुविधानी समृद्ध असो 
भर शारांतलो सोबिवंत बंगलो , 


पूण बंगल्यांतली मनशां 
ती सोबिवंत न्हय 
ती सुखी न्हय 
जोडिल्ली जोड सांबळची कशी 
सांबाळिल्ली जोड वाडोवची कशी 
चिंता उबी पावला पावलार 
भंय असुरक्षिताय दर खिणाक 
खांदे बागवल्यात पोटा सुटल्यांत 
गिरेस्तकायेचे वजे व्हांवन , 


यादींचे उमाळे 


८८ 


पूण हांगा मात 
ना वाड वडिलांनी दवरिल्ली जोडीची पुंजी 
ना भंय ना सतावणी चिंता 
दिसभर आंग मोडून जोडिल्ली मिळकत 
सांजेवेळार घरकान्नीच्या सुवादीन दिवन 
एक दोन घोट कोपाचे मारून घेवन 
भुरग्या बाळा बरोबर 
सुखा समाधानान चार घांस खावन 
धर्रतरेचे जाजम आनी मळबाचे छत्र समजोन 
खुशाल भरीत मन घेवन निद्रादेवीच्या 
आधीन जावप ... 
ना कसलीच चिंता ना भंय 
फक्त सकाळची वाट पळयत ... ! 


यादींचे उमाळे 


८ ९ 


माटोळी 


माटोळेचे पिशें चडले 
रानां वनां माडिड्त चल्ले 
चवथीची सुलूस लागली 
खोशयेचे वारे तेंगशेर पावले 


कुडे फळां , बेला फळां , 
घोसां घोसांतल्ल्यो खुळखूळीत घागयो 
कुचकुचित कांगलां तोडात 
तशीच जमयात रे माटुटलां 


ताळे बांदात रे आम्याचे 
मदी मदी गोण सोडात शेवडांचे 
चिवरां पेरां घोसाळीं तवशी 
कुशीक तोरण लायात माडये शिपट्यांचे 


यादींचे उमाळे 


९ ० 


फळ फळावळ बांदली आता 
पाना फुलांनी सजयात रे 
बेलाची तीन पानां 
घोसा घोसांनी लांबयात रे 
चिड्ड्यांचे दिकूळ रोप 
रोपाक नाजूक तांबशी फुलां रे 
खुडात फुलां पोश्यांनी 
माटोळी सोबीत सजयात रे . 


यादींचे उमाळे 


९ १ 


मन वायार पिशें 


मन वायर पिशें 
कळना सांबाळचे कशें 
मन वाऱ्याची वावटळ 
सगल्याक खेळयता धुळवड , 


मन वायर बेभान 
संताप साचला काळजांत 
थय - थय नाचता आदळ आपट करता 
बांदून दवरूं हाका कसल्या पासान , 


मन खोशये , ल्हार 
उंचान उंच उडणां मारता 
जेन्ना पयसुल्यान उगडटना दिसता 
नवें संधिचे दार , 


मन आकूळ पिकूळ 
दिसता करची काकळूट 
करचें ल्हवपीक पिसावरी 
सोडची मळबार भिरमूट . 


यादींचे उमाळे 


९ २ 


उणेपण 


पयशांचे हायस दाखयत 
संपत्तीच्या मोहार झुलयत 
अद्रुश्यपणान थंय पयसुल्ल्यान 
काळो कुळकुळीत काळ 
मनीस जातीक खुणायता 


सगळी सुखां पायांर घालता 
रिती मना उमेदीन भरता 
हाल अपेश्टा सोसच्या विणेच 
तुमच्या जिणेचे भांगर करता 
काळ मनशाक भुलसायता 


यादींचे उमाळे 


९ ३ 


उणे बुद्धीचो मनीस सभाव 
खुळी पिशी मनीस जात 
रोखडीच ताच्या अर्शन जाता 
कान मोठे करून आयकुपाक लागता 
आपल्या मना सारके जाता म्हण 
काळो काळ खदखदीत हांसता 
आपलेच आतां राज्य म्हण 


सपना रंगयता ... 


किदयाक ? 
मनीस जातीच्या उणे पणाक लागून 
मनीस जातीच्या विचार 
आनीक आचरणाक लागून . 


यादींचे उमाळे 


९ ४ 


हांव कोण 


हांव कोण 
निकतोच संवसारांत आयिल्लो 
एक जिवो जीव 
आवय बापायचो पूत 
भावा भयणांचो भाव 
बायलेचो घोव 
माव मांयचो जावंय 
भुरग्यांचो बापूय 
पुतणयाचो काका 
भाचरांचो मामा 
भावोजी , मेव्हणो 
चुलत भाव , आते भाव 
मामेभाव , मावशे भाव 
सगल्यांचो कोण ना कोण 
सगल्यां खातीर कोण ना कोण 
पूण आयज पसत 
एक प्रश्न जापेविणा 
म्हजो हांव कोण ? 


यादींचे उमाळे 


९ ५ 

मनीस धांवत आसा लांग 


मनीस धांवता 
धांवता आसा 
घडये धांवतूच रावतलो , कन 
घडयाळीच्या काट्या फाटल्यांन 
वेळाच्या चक्रान स्वताक बसोन घेवपाक , 
गाडये मोटारी फाटल्यांन 
वेळच्या वेळार जाय थंय पावपाक , 
पयश्या फाटल्यान 
गिरेस्तकायेचे जिवीत जगपाक 
सुखा फाटल्यान 
जिवितांत समाधानी रावपाक 
खुशालकायेन संवसार करपाक , 
पूण मनशाचे समाधान केन्नाच जायना 
पयसो सूख पांयालागी खेळटात 

पायालागी खेळटात ना 
तरीय ताका उणे दिसता 
देखून मनीस धांवता 
धांवता आसा 
घडये धांवतूच रावतलो . 


यादींचे उमाळे 


९ ६ 


भाजयेच्या पोरसान 


हळसांदीच्या वालिनी 
नवेंच रूप घेतलां 
एका मेका भितर घुस्पत ताणी 
वेगळेच चित्र विणलां , 


पाचव्याच रोपांचेर 
सुपुल्ल्योच हव्यो मिरसांगो 
घोसा घोसांनी लांबतात 
वोठार बोट दवरून वग्गी 
त्यो आमकां किदें तरी सांगतात . 
कांद्या पात नीट उबी 
मळबार नदर मारता 
खुडून काडिल्ली तांबडी भाजी 
जमनी बराबर वाडटा 
फागुरलेलो मुळो बरो 


यादींचे उमाळे 


९ ७ 


गड्ड्या सयत धोलता 
वाडिल्ल्या झोपार चिटकी मिटकी 
हांगा थंय दिश्टी पडटा 
पोरसांतल्या ह्या मुक्त वातावरणांत 
सवण्यांचे मात बरे फावता 
जोडिदाराक बराबर घेवन ती हांगा 
मोगाळ गुंजन गायतात . 


यादींचे उमाळे 


९ ८ 


सैमचक्र 


मागील दारांतली केळ 
बरी गरगरीत वाडली 
लांब लांब पानां भितर 
एक दीस प्रसवली ... 
ल्हान घडल्याचो 
व्हड केळ्यां घड जालो 
फुडें किदें ? 
ती जगतली 
ना ती मरतली , तिका मरपाकूच जाय 
सैमचक्रान तिचे आयुष्य हांगाच सोपयलां 
पूण मरतना ती आपल्या मुळांत 
तीन चार नवें फागरे रुजयतली 
नवें बीज वाडटले 
केळम्याची गरगरीत केळ जातली 


यादींचे उमाळे 


परतून प्रसवतली 
घडुल्याचो घड जातलो 
मरतली ! नवो कोंब जल्मतलो 
सैम चक्र ना थारतां 
धुवंत रावतले निमणे मेरेंन 
सैम सृष्टी आसा मेरेन . 


यादींचे उमाळे 


१०० 


शिगमो 


कूळ देवाच्या मांडार 
धोलार तोणी पडटा 
ताश्यार बडी नाचता 
कासाळ्याचो सळसळाट 
गांवाक साद घालता 
शिगमो सुरू जालो रे 
नमन घालूंक आपयता , 


गांवकाराचो उलो गांवभर घुमता 
घराघरांत जण एकलो ताकतीक करता 
रात चडीक लागतना 
मांडार गाज वडटा 


यादींचे उमाळे 


१०१ 


सकारती सूर धरतात 
पावलार पावली तालार पडटा 
देव दैवतांक सातेरी मायेक 
राखणदार गांवच्या वदन्याक 
नमन घालून धोलार तोणी पडटा 
घुमचे कटर घूम 
एके लयीन वाजता 


“ चानयेच्या पिला तुका तीन पाट 
रावणान सीता व्हेल्या दाखय वाट " 
गजर गजरत वता 
शिगम्याची सुरवात 
आख्खो गांव जागयता . 


यादींचे उमाळे 


१०२ 


गोंयकार भावांनो 


सुशेगादपण आतां सोडात रे 
गोंयकार भावांनो उठात रे 


हिंदेची संवगां 
भिनली सगल्या आंगां पांगां 
यत्नान दुशणां ही सोपयात रे 
गोंयकार भावांनो उठात रे 


भयल्यांचे औषधालय 
उडप्यांचे भोजनालय 
पसरे गाडे भैयांचे 
हांच्या भितर थतर वितर 
गोंयकारांची पिलावळ 
सांगशीत रे गोंयकारा म्हाका 
गेली खंय खानावळ 


यादींचे उमाळे 


१०३ 


परवड स्वताची थांबयात रे 
गोंयकार भावांनो उठात रे 
बुधवारचो बाजार सदाभशेन गजबजला 
कोंकणी भास कोनशाक उबी 
हेर भाशांच्योच व्यवहार चल्ला 
एकठाय जायात सगळे आतां 
फुडें मातशें सरात रे 
गोंयकारपण हे उमेदीन मिरयात रे 
सुशेगादपणा आता सोडात रे 
गोंयकार भावांनो उठात रे 


यादींचे उमाळे 


१०४ 


कवी , महेश गोविंद गांवकार हो 
आमच्या मोलें गांवचो एक अश्टपैलू तरणाटो . 
कविते वांगडा हेरूय साहित्य प्रकार तो केळयता . 
कवितांचीं जायती इनामांय मेळयता . आयजवेर 
ताच्यो जायत्यो कोंकणी - मराठी कविता 
उजवाडल्यात एकांकीका बी बरोवन , स्वता 
बसोवन त्यो सादर करून खूब बक्षिसां जोडल्यांत . 

नंद्रण - मोलेंच्या महावीर अभयारण्यांत 
ताचो २३ जुलै १ ९ ८२ दिसा एका सूज्ञ 
कश्टकारी घराण्यांत जल्म जालो . आनी थंयच्या 
सैमाच्या मोगांत पडून आमकां बयो बो 
कविता दिल्यो . मराठीत प्रेमसागर , प्रेमग्रंथ , 
पॉयेट्री द - मायलस्टोन ह्या कलायात्री , पुणेच्या 
काव्य संग्रहांनी ताच्या कवितांचो आस्पाव 
जाला . 

' फूल पाकळ्यो ' ह्या यशस्वी संग्रहावरी 
' यादींचे उमाळे ' ह्या ताच्या दुसऱ्या कविता 
संग्रहाकूय यश आंवडेता . 


( Ran 


-रामनाथ गावडे 


